

आ.व.२०८३/०८४ का लागि मानेभन्ज्याङ गाउँपालिकाको दोस्रो गाउँसभाको उनाइसौँ अधिवेशनको
पहिलो बैठकमा अध्यक्ष श्रीज्ञानेन्द्र रुम्दालीबाट प्रस्तुत नीति तथा कार्यक्रम

गाउँसभाका सम्पूर्ण सदस्यहरू,

यस गाउँपालिकाको दोस्रो गाउँसभाको उनाइसौँ अधिवेशनको पहिलो बैठकमा आ.व. २०८३/०८४ का लागि नीति तथा कार्यक्रम प्रस्तुत गर्नुपूर्व ऐतिहासिक जनआन्दोलन एवम् नेपाली जनताको विविध कालखण्डमा भएका सङ्घर्षको क्रममा जीवन बलिदान गर्नुहुने सम्पूर्ण ज्ञात अज्ञात सहिदहरूप्रति भावपूर्ण श्रद्धाञ्जली अर्पण गर्दछु । साथै ती सङ्घर्षका क्रममा घाइते तथा बेपत्ता योद्धाहरूप्रति उच्च सम्मान र स्मरण गर्न चाहन्छु ।

प्रजातन्त्र, लोकतन्त्र साथै विभिन्न काल खण्डमा नेतृत्व प्रदान गर्नुहुने श्रद्धेय अग्रजहरू साथै सम्पूर्ण गाउँपालिका बासीले पुर्याउनु भएको योगदानले सदैव हामीलाई प्रेरणादायी र कर्तव्य निष्ठ बन्न हौसला प्रदान गर्नेछु भन्नेमा म विश्वस्त रहेको छु ।

गाउँपालिकाका तर्फबाट विभिन्न समयमा सङ्घीय तथा प्रादेशिक सरकारसँगका समझदारी, पहाडी क्षेत्र काष्ठफल तथा फलफूल विकास आयोजना (NAFA), नेपाल स्वास्थ्यका लागि पानी(नेवा), करुणा फाउन्डेसन, सुरक्षित आप्रवासन कार्यक्रम, पुनः एकीकरण कार्यक्रम लगायत विभिन्न सरकारी तथा गैर सरकारी सङ्घ संस्थासँग गरिएका समझदारीपत्र तथा सम्झौतालाई र निरन्तर सरकारको अभ्यासलाई मनन गर्दै यो नीति तथा कार्यक्रम तर्जुमा गरेको छु ।

गाउँपालिकाबासीका असीमित अपेक्षा, हामीसँग रहेको सीमित स्रोत साधनको समुचित प्रयोग तथा निर्वाचनका बेला हामीले जनतासामु गरेको देखिने, सुनिने र बुझिने सरकारको प्रतिबद्धतालाई पुनस्मरण गर्दै जनताको हामीसँगको आशा र अपेक्षामा तुषारापात हुन नदिन आत्मनिर्भर गाउँपालिका निर्माणको महाअभियानलाई साकार रूप दिन यो नीति तथा कार्यक्रममा यथाशक्य प्रयत्न गरेको छु ।

राज्यको समाजवाद उन्मुख नीति बमोजिम शिक्षा र स्वास्थ्यलाई सामुदायिकीकरणको प्रयत्न, कृषि तथा पर्यटनमा जोड, श्रम तथा रोजगारलाई उच्च प्राथमिकता र सार्वजनिक सेवा प्रवाहमा मुस्कानसहितको अवधारणा अँगाल्दै क्षेत्रगत रूपमा वार्षिक नीति तथा कार्यक्रम प्रस्तुत गर्न चाहन्छु ।

कृषि तथा पशु:

- ✚ गाँजा खेती अध्ययन अनुसन्धानलाई निरन्तरता दिइनेछ ।
- ✚ स्थानीय उत्पादन प्रवर्द्धनका लागि कपास, कफी तथा रेसम खेति प्रोत्साहन कार्यक्रम सञ्चालनमा ल्याइनेछ ।
- ✚ सुर्ती पकेट क्षेत्र विकास गरिनेछ ।
- ✚ स्थानीय कृषि उपज बिक्री केन्द्र स्थापना गरी सडक, बजार सञ्चालनमा ल्याइनेछ ।
- ✚ कृषि पशुपन्छी तथा साना व्यवसायलाई ब्याज अनुदानमा आवद्ध गरिनेछ ।
- ✚ कृषि पेशालाई यान्त्रिकरण, व्यवसायीकरण, आधुनिकीकरण र बजारीकरणका माध्यमबाट थप मर्यादित र सम्मानित पेशाको रूपमा विकाश गरिनेछ ।

- ✚ मासु र दुध उत्पादन बढाउनको लागि गाई र भैसीहरूमा कृत्रिम गर्भाधान कार्यक्रम सञ्चालन गरिनेछ ।
- ✚ पशुपालनमा रहेको आहारको समस्या समाधान गर्न घाँस र विउ वितरण गरी एक घाँस स्रोत केन्द्र स्थापना गरिनेछ ।
- ✚ स्थानीय स्तरमा व्यवस्थित वधशाला निर्माण एवम् स्वस्थ मासु उत्पादनका लागि पशुपालन क्षेत्रमा युवाहरू, महिला तथा विपन्न समुहको सहभागिता वृद्धि गर्न प्रोत्साहन कार्यक्रम सञ्चालन गरिनेछ ।
- ✚ कृषकहरूलाई सहज रूपमा बिरुवा उपलब्ध गराउन कृषि नर्सरी स्थापना गरी फलफूल तथा अन्य बिरुवा बिक्री वितरणको वातावरण बनाइनुका साथै दिगो रोजगारी सिर्जना गरिनेछ ।
- ✚ स्थानीय रैथाने वाली लगायत अन्य उत्पादनहरूको आर्गानिक प्रमाणित गरी प्याकेजिड, ग्रेडिड, ब्रान्डिड तथा बजारीकरण गरी सडक बजारका रूपमा विकास गरिनेछ ।
- ✚ किसान जोखिम सुरक्षाको लागि कृषि, पशुपन्छी बिमा सम्बन्धि अभिमुखिकरण गरिनेछ ।
- ✚ रसायनिक मललाई क्रमश विस्थापित गर्दै जैविक तथा प्राङ्गारिक मल उत्पादनलाई प्रोत्साहन गरिनेछ ।
- ✚ बाँदर नियन्त्रण तथा संरक्षणको लागि आवश्यक बजेट विनियोजन गरिनेछ ।

शिक्षा युवा तथा खेलकुद:

- ✚ विद्यालय प्रधानाध्यापक नेतृत्व क्षमता विकास तालिम लिएका शिक्षकहरूमध्येबाट मात्र प्रधानाध्यापक छनोट गरी नियुक्ति गरिनेछ ।
- ✚ मानेभन्ज्याङ गाउँपालिका भित्रका विभिन्न तह तथा विधाका उत्कृष्ट विद्यार्थीहरूलाई प्रोत्साहन गर्ने नीति लिईनेछ ।
- ✚ गाउँपालिका अन्तर्गतका जेहेन्दार, विपन्न विद्यार्थीहरूमध्ये १/१ जनालाई एम.बि.बि.एस र बि.ई. अध्ययनको लागि छात्रवृत्तिको व्यवस्था मिलाईनेछ ।
- ✚ मानेभन्ज्याङ गाउँपालिका भित्रका विभिन्न तह तथा विधाका उत्कृष्ट जेहेन्दार, विपन्न विद्यार्थीलाई आर्थिक तथा प्रविधि हस्तांतरणको व्यवस्था मिलाईनेछ ।
- ✚ गाउँपालिकामा सञ्चालित लिब्जु सामुदायिक क्याम्पसलाई बजेट विनियोजनलाई निरन्तरता दिदै स्नातक अध्ययन गर्ने विद्यार्थीहरूलाई पूर्ण छात्रवृत्तिको व्यवस्था मिलाईनेछ ।
- ✚ गाउँपालिकामा क्रमश एक वडा एक आवासीय विद्यालय स्थापना गरिने नीति लिईनेछ ।
- ✚ विद्यार्थीको वृत्तिविकास मार्गदर्शनका लागि विद्यार्थीसँग राष्ट्रसेवक कार्यक्रम सुरु गरिनेछ ।
- ✚ विद्यार्थीहरूको नेतृत्व विकास र प्रतिभा पहिचानका लागि विभिन्न शैक्षिक अतिरिक्त कार्यक्रमलाई शैक्षिक महोत्सवको रूपमा आयोजना गर्ने व्यवस्था मिलाईनेछ ।
- ✚ पालिका भित्र सञ्चालित विद्यालयमा कार्यरत शिक्षकहरू मध्यबाट विषयविज्ञ र रोष्टर शिक्षकको व्यवस्था मिलाईनेछ ।
- ✚ विद्यार्थी सङ्ख्या न्युन भएका विद्यालयमा घुम्ती तथा प्रविधि शिक्षा कार्यक्रम गरिनेछ ।
- ✚ सरकारी विद्यालयलाई क्रमशः नमुना विद्यालयको रूपमा विकास गरिनेछ ।
- ✚ गाउँपालिका र जिल्लास्तरीय राष्ट्रपति कपमा सहभागी हुने विद्यार्थी खेलाडीलाई पोशाक र आवश्यक प्रबन्धसहित व्यवस्थित रूपमा आयोजना गर्न बजेट विनियोजन गरिनेछ ।
- ✚ पूर्व मन्त्री स्व. बल बहादुर राई, गोपाल राई स्मृति राष्ट्रिय ब्याडमिन्टन प्रतियोगिता सञ्चालन गरिनेछ ।

- चमेना गृह सञ्चालनामा रहेका विधालयलाई दिवा खाजा प्रोत्साहन अनुदान उपलब्ध निरन्तरता दिँदै चमेना गृह सञ्चालन नगर्ने विधालयको आगामी आ.व. देखि संघीय अनुदान रोक्का गरिनेछ ।
- एथलेटिक्स, फुटबल, कराते र भलिबल खेलका लागि खेलकुद प्रशिक्षकको व्यवस्था गरिनेछ ।
- स्थानीय खेलाडीलाई अन्य स्थानमा हुने प्रतियोगितामा सहभागी हुन जाँदा गरिने सहयोगलाई निरन्तरता दिइनेछ ।
- आगामी आ.व.मा प्रदेश स्तरीय अध्यक्ष कप फुटबल प्रतियोगिता सञ्चालन गरिनेछ ।
- आवश्यकताका आधारमा शिक्षकको दरबन्दी मिलान गरी शिक्षक विधार्थी अनुपात मिलाइनेछ । आवश्यक मापदण्ड तयार गरी विधालय गाभ्ने एवम कक्षा थपघट गरिनेछ ।
- विधालयहरूमा प्रविधि मैत्री शिक्षणका लागि क्रमश स्मार्ट बोर्ड उपलब्ध गराइने नीति लिइनेछ ।
- विधालयमा रिक्त हुने शिक्षक तथा विधालयको कर्मचारीहरूको पदपूर्ति गाउँपालिका मार्फत सञ्चालन गरिनेछ । मानेभन्ज्याङ गाउँपालिका भित्र सञ्चालित न्यून शिक्षक दरबन्दी भएका सामुदायिक विधालयहरूमा स्वयंसेवकको रूपमा शिक्षक व्यवस्थापन गर्न बजेट उपलब्ध गराइनेछ ।

स्वास्थ्य:

- ५ शैयाको मानेभन्ज्याङ सामुदायिक अस्पताल चौबिसै घण्टा आकस्मिक सेवा सहित यसै वर्ष सञ्चालनको व्यवस्था गरिनेछ ।
- मानेभन्ज्याङ गाउँपालिका मार्फत सञ्चालित एम्बुलेन्स सेवा सुलभ मुल्यमा आधुनिक यन्त्रिकरण र स्वास्थ्य कर्म सहित सञ्चालनको व्यवस्था गरिनेछ ।
- मानेभन्ज्याङ स्वास्थ्य चौकीलाई दीर्घरोगी, अति अशक्त, अपाङ्ग स्याहार केन्द्र सञ्चालन गरिनेछ ।
- प्रत्येक स्वास्थ्य संस्था मार्फत सामुदायिक औषधी कार्यक्रम सञ्चालन गरिनेछ ।
- प्रत्येक स्वास्थ्य संस्थामा मासिक रूपमा एक पटक डाक्टर सहितको ओ.पि.डी. सेवा कार्यक्रम सञ्चालन गरिनेछ ।
- आ.व. २०७९/०८० देखि सुरु गरिएको घुम्ती स्वास्थ्य शिविरलाई निरन्तरता दिइनेछ ।
- ५८ वर्ष उमेर पुगेका र दोहोरो सुविधा नलिएका महिला स्वास्थ्य स्वयंसेविकाहरूलाई अवकास दिँदा दिइने प्रोत्साहन कार्यक्रमलाई निरन्तरता दिइनेछ ।
- गाउँपालिकाभित्र मानसिक स्वास्थ्य समस्या भएकाव्यक्तिहरूलाई निःशुल्क औषधी उपलब्ध गराइनेछ ।
- सामुदायिक मानसिक स्वास्थ्य कार्यक्रम मार्फत मानसिक समस्या भएका बिरामी तथा बिरामीका अभिभावकलाई अभिमुखिकरण कार्यक्रम सञ्चालन गरी मनोसामाजिक परामर्श सेवा तथा नियमित औषधी प्रदान गर्ने कार्यलाई निरन्तरता दिइनेछ ।
- नागरिकलाई सर्वसुलभ मूल्यमा सहज रूपमा औषधी खरिद गर्न पाउने वातावरण सिर्जना गर्न प्रत्येक स्वास्थ्य चौकीमा सामुदायिक औषधी बिक्री वितरण केन्द्र स्थापना गरिनेछ ।
- आयुर्वेद औषधालयबाट प्रदान भएको सेवालाई थप प्रभावकारी बनाउँदै स्थानीय जडीबुटी स्रोतको पहिचान तथा संरक्षण गरिनेछ ।
- गाउँपालिका भित्रका बर्थिङ सेन्टरमा जन्मिएका बालिकालाई बालिका बचत कार्यक्रमलाई निरन्तरता दिइनेछ ।
- कानून बमोजिम औषधी प्रयोजनका लागि गाउँपालिकाभित्र गर्न सकिने गाजा खेतीको सम्भाव्यता अध्ययन गरी सङ्घीय सरकारलाई सिफारिस गरिनेछ । कार्यक्रमलाई निरन्तरता दिइनेछ ।

- मानेभन्ज्याङ गाउँपालिकाले प्रदेश सरकार, सामाजिक विकास मन्त्रालय र करुणा फाउन्डेशन नेपालसँग त्रिपक्षिय लागत साझेदारीमा सञ्चालित अपाङ्गता रोकथाम तथा पुनःस्थापना कार्यक्रमलाई निरन्तरता दिईनेछ ।

श्रम, रोजगार तथा उध्यम:

- रोजगार सेवा केन्द्रलाई रोजगार, सीप तथा उधमशीलता केन्द्रका रूपमा विकास गरिनेछ ।
- मानेभन्ज्याङ गाउँपालिकाका महिला समुहहरूद्वारा सञ्चालन तथा व्यवस्थापन हुनेगरी उध्यम विकास केन्द्र स्थापना गरिनेछ ।
- गाउँपालिकाभित्रका सम्पूर्ण विधागत तथा क्षेत्रगत दक्ष जनशक्ति सूचीकृत गरिनेछ । गाउँपालिकाभित्र सञ्चालन हुने तीनै तहका सरकारका आयोजनामा सूचीकृत दक्ष जनशक्ति अनिवार्य रूपमा प्रयोग तथा स्थानान्तरण गर्ने व्यवस्था मिलाइनेछ ।
- गाउँपालिकाभित्र श्रम बजारको माग अनुसारका विधामा दक्ष, क्षमतावान् र प्रतिस्पर्धी जनशक्ति तयार गर्न तथा आन्तरिक रोजगारीलाई प्रवर्द्धन गर्न विभिन्न तहका सीपमूलक एवम् रोजगारमूलक तालिम सञ्चालन गर्ने नीति लिइनेछ ।
- कार्यानुभवको आधारमा रोजगार सेवा केन्द्रबाट सीप प्रमाणीकरणका लागि सहजीकरण गरिनेछ ।
- एक आर्थिक वर्षमा कम्तीमा दुईपटक रोजगार संवाद मञ्च सञ्चालन गरिनेछ ।
- बैदेशिक रोजगारीबाट फर्किएका व्यक्तिहरूको सीप, पुँजी र प्रविधि प्रयोग गरी पुनःएकीकरण कार्यक्रम सञ्चालन गरिनेछ ।

वातावरण, जलविद्युत, खानेपानी तथा वैकल्पिक ऊर्जा:

- स्वच्छ वातावरण सृजना गर्न हाम्रो दायीत्व भन्ने भनाईलाई अनुसरण गर्दै यस पालिका भित्र भित्रिने सिसा(वैकल्पिक) र प्लास्टिक जन्य बस्तुको आयतमा रोक लगाउने नीतिलाई अनुसरण गरी कार्यान्वयनमा ल्याइनेछ ।
- प्रत्येक सरकारी संघ सस्थाहरूमा बहुउपयोगि विरूवाहरू वृक्षारोपण गरिनेछ ।
- सामुदायिक बन पैद्वार उद्योगहरू स्थापना गरी साझेदारीमा उद्योग सञ्चालन गरिनेछ ।
- उर्जालाई उत्पादन तथा व्यवसायीकरणमा जोड दिइनेछ ।
- नेपाल सरकारबाट सञ्चालन हुन गइरहेको दूधकोशी जलाशययुक्त परियोजनाले पर्ने प्रभावलाई मध्यनजर गर्दै तल्लो तटीय दूधकोशी जलाधार क्षेत्रका जनतामा पर्ने असर र अवसरबारे सचेतना कार्यक्रम सञ्चालन गरिनेछ ।
- मानेभन्ज्याङ गाउँपालिका अन्तर्गतका सबै वडाका सुक्खा क्षेत्रहरूको पहिचान गरि बोरिङ्ग खानेपानी प्रविधिलाई प्राथमिकतामा राखिनेछ ।
- जन्तरखानी खानेपानीको मुहान सञ्चालनका लागि पहल गरिनेछ ।
- स्वच्छ खानेपानीका लागि एक घर एक धारा कार्यक्रमलाई निरन्तरता दिइनेछ ।
- प्रत्येक टोल र बस्तीमा स्वच्छ खानेपानी उपलब्ध गराउन वडा कार्यालयको अगुवाइ तथा स्थानीय सरोकारवालाहरूसँगको सहकार्य र समन्वयमा समुदाय परिचालन नीति बनाई लागू गरिनेछ ।

- ✚ जीर्ण रहेका खानेपानी योजनाहरू मर्मत सम्भार र व्यवस्थापनमा जोड दिई उपभोक्ताहरूमा खानेपानी पहुँचमा वृद्धि गरिनेछ ।
- ✚ बजार क्षेत्रको फोहोर व्यवस्थापन गर्न आवश्यक नीति तर्जुमा गरी फोहोर व्यवस्थापन गरिनेछ साथै बजार तथा अत्यावश्यक सार्वजनिक स्थलहरूमा सार्वजनिक शौचालयको निर्माण गरी निशुल्क सेवा प्रवाहको प्रवन्ध मिलाईनेछ ।
- ✚ नवीकरणीय ऊर्जाको क्षेत्रलाई जनमुखी, दिगो र सहभागीतात्मक बनाउन समुदाय, वार्ड र पालिका स्तरमा ऊर्जा योजना बनाउन महिला तथा आमा समूह, कृषक समूह, पछाडी पारिएका र बञ्चीतीकरणमा पारिएका समूहहरूलाई योजना निर्माण प्रक्रियामा सहभागीता गराईने छ ।
- ✚ मानेभन्ज्याङ, केत्तुके, जयराम बजार, थाक्ले, मितेरी भन्ज्याङ, हर्कपुर बजारका, सार्वजनिक स्थल तथा पर्यटकीय क्षेत्रहरूमा सडक बत्ति प्रयोग गरिनेछ ।
- ✚ नवीकरणीय ऊर्जामा आधारित उद्यमहरू सञ्चालनका लागि व्यावसायिक सम्भाव्यता अध्ययन गरिने ।
- ✚ महिला, विपन्न तथा सिमान्तकृत वर्गहरूको सामाजिक तथा आर्थिक विकास र रोजगारी श्रृजना गर्न ऊर्जामा आधारित हुँने गरी सिपविकासका तालिमहरू सञ्चालन गर्न समन्वय गरिने छ । यस्ता सिपविकास तालिम लिएका उद्यमीहरूलाई ऊर्जाको प्रयोगमा आधारित व्यवसाय सञ्चालन गर्न लघुउद्यम कार्यक्रम सँग समन्वय गरी सहयोग गरिने छ ।
- ✚ ऊर्जामा आधारित बृहत सामाजिक विकासको लागि कार्यक्रम प्रवर्द्धन गर्न साझेदार संस्थासँग समन्वय गरि योजना बनाइ कार्यन्वयन गरिने छ ।
- ✚ साना बस्ती तथा टोलहरूमा खानेपानीको समस्या लाई समाधानको लागि सौर्य लिफ्टको माध्यम बाट व्यवस्था गरिने छ ।
- ✚ राष्ट्रीय प्रसारण लाईनको बिजुली पुगेको तर विभिन्न कारणले कम भोल्टेज पुगेको र गुणस्तरीय विद्युत आपूर्ती नभएका ठाउँहरूमा गुणस्तरीय विद्युत आपूर्तीकोलागी नेपाल विद्युत प्राधिकरण सँग समन्वय गरी विद्युतको गुणस्तर बढाइनेछ साथै विद्युत नपुगेका टोल वस्तिहरूमा विस्तारको लागि पहल गरिनेछ ।
- ✚ बजार क्षेत्रका होटल तथा घरबाट निस्किएको फोहोर पानीलाई एकिकृत रूपमा व्यवस्थापन गरी कृषि सिँचाईका लागि प्रयोग गरिनेछ ।

सहरी विकास तथा भौतिक पूर्वाधार

- ✚ पूर्व मन्त्रि स्व.बलबहादुर राई ग्रामीण समावेशी सडक निर्माण कार्यलाई अगाडि बढाइनेछ ।
- ✚ वडा कार्यालयबाट प्रवाह हुने सार्वजनिक सेवालाई व्यवस्थित गर्न वडा कार्यालयहरू निर्माणलाई क्रमशः सम्पन्न गर्दै लगिनेछ ।
- ✚ सबै वडामा विस्तार भएको इन्टरनेटलाई टोल र बस्तीस्तरमा पुर्‍याइने नीति लिइनेछ ।
- ✚ लिब्जु मन्दिर, मानेभन्ज्याङ चोक, तल्लो टुडिखेल, हिटी, व्याकुल माइला प्रर्यटन प्रवर्द्धन पार्क र हर्कपुर बजारमा फ्रि इन्टरनेटको व्यवस्था गरिनेछ ।
- ✚ मानेभन्ज्याङ, केत्तुके, हर्कपुर र जयराम बजारलाई सहरी व्यवस्थापन गर्ने नीति लिइनेछ ।
- ✚ सार्वजनिक जग्गाको अतिक्रमण गरी बनाइएका घर टहरालाई आवश्यक नीति बनाई व्यवस्थित गरिनेछ ।

- सडकसँग जोडिएका घर तथा जग्गा धनीले गाउँपालिकाको पूर्वस्वीकृति बिना घर तथा टहरा निर्माण गर्न नपाउने नीति लिइनेछ ।
- टोल विकास समिति गठन गरी सो समिति मार्फत टोलको चिनारी झल्किने गरी श्रमसँग जोड्दै विकास आयोजना सञ्चालन गर्ने नीति लिइनेछ ।
- घर नक्सा पास आर्थिक वर्षको सुरुवातदेखि नै गर्ने नीति लिइनेछ ।
- वन, जलाधार तथा विभिन्न परियोजनासँग साझेदारी गरी हरियाली सडक निर्माणका लागि वृक्षरोपण गरिनेछ
- मुख्य तथा शाखा सडकसँग घर तथा जग्गा जोडिएका धनीले वातावरणीय प्रभाव मूल्याङ्कन नगराई वा गाउँपालिकाको अनुमती नलिई ढुङ्गा, गिट्टी, बालुवा उत्खनन गर्न नपाइने नीति लिइनेछ ।

संस्थागत विकास सेवा प्रवाह र सुशासन

- दोस्रो चौमासिक सम्म योजना तथा कार्यक्रम सम्पन्न गर्ने वडा कार्यालयलाई थप प्रोत्साहन बजेट उपलब्ध गराइनेछ ।
- नीति तथा कार्यक्रम र बजेटको प्रभावकारी कार्यान्वयन एवम् पद सोपान तथा आदेशको शृङ्खलालाई कायम गर्न प्रमुख प्रशासकीय अधिकृतसँग अध्यक्षले, शाखा प्रमुख तथा वडा सचिवसँग प्रमुख प्रशासकीय अधिकृतले र शाखागत कर्मचारीसँग शाखा प्रमुखले त्रैमासिक कार्ययोजनासहित कार्यसम्पादन सम्झौता गरी कार्यान्वयन गरिनेछ ।
- त्रैमासिक कार्ययोजना कार्यान्वयनको समीक्षा बैठक प्रत्येक त्रैमासिक अवधि समाप्त भएको एक हप्ताभित्र शाखागत तथा कार्यालयगत रूपमा बसी प्रगति प्रतिवेदन तयार गरिनेछ ।
- अधिकृतस्तरका कर्मचारीलाई नीति तथा योजना निर्माण र अनुगमन एवम् मूल्याङ्कनमा तथा सहायकस्तरका कर्मचारीलाई सेवा प्रवाह र निर्मित योजना कार्यान्वयनमा संलग्न गराइनेछ ।
- बजेट सूचकाङ्कका आधारमा वडाहरूलाई बजेट सीमा निर्धारण गरिने नीति निरन्तरता दिइनेछ ।
- कार्यसम्पादन सूचकका आधारमा उत्कृष्ट कर्मचारीलाई पुरस्कृत गरिनेछ ।
- करार कर्मचारी सेवाबाट अलग हुँदा खाली हात घर जानु नपर्ने नीति अवलम्बन गरिनेछ ।
- जनताको सुसूचित हुने अधिकारलाई सम्बोधन गर्न गाउँपालिकाको प्रगति प्रतिवेदन तथा गतिविधि समावेश गरी बुलेटिन प्रकाशन गरिनेछ ।
- गाउँपालिकामा त्रैमासिक रूपमा सार्वजनिक सुनुवाइ कार्यक्रम आयोजना गरिनेछ ।

विपद् व्यवस्थापन

- विपद् जोखिम न्यूनीकरणका लागि पूर्व तयारी, प्रतिकार्य योजना तथा राहत मापदण्ड तर्जुमा गरी कार्यान्वयनमा ल्याइनेछ ।
- गाउँपालिकाको गोदामघरमा विपद् उद्धार तथा राहत सामग्रीको पर्याप्त मौज्जातको व्यवस्था गरिनेछ ।
- विपद् व्यवस्थापन कोषलाई थप बजेटसहित निरन्तरता दिइनेछ ।

विविध

- ✚ मानेभन्ज्याङ गाउँपालिकाको ऐतिहासिक,सांस्कृतिक महत्वपूर्ण ठाउँहरूलाई प्रवर्द्धन तथा पहिचान गर्न सगरमाथा अन्तराष्ट्रिय चित्रकला महोत्सव आयोजना गरिनुका साथै गाउँपालिका भवनलाई कलासंग्राहलयको रूपमा स्थापना गरिनेछ ।
- ✚ गाउँपालिका प्रहरीको व्यवस्था गरिने छ ।
- ✚ गाउँपालिकाभित्रका सम्पूर्ण व्यवसाय दर्ता तथा नवीकरण कार्य अनिवार्य गराइनेछ ।
- ✚ आर्थिक वर्षको सुरु महिनाको पहिलो हप्तामै व्यवसाय दर्ता तथा नवीकरणका लागि शिविर सञ्चालन गरिनेछ । व्यवसाय दर्ता नवीकरण र राजश्व वडा कार्यालयबाटै लिने व्यवस्था गरिनेछ ।
- ✚ लोकल मदिरालाई स्तरोन्नति गर्दै ब्रान्डिङ गर्ने नीति लिइनेछ । अनुमती बिना मदिरा बिक्री वितरणमा रोक लगाइनेछ ।
- ✚ निकासी पैठारीलाई पूर्ण रूपमा करको दायरामा ल्याइनेछ ।
- ✚ बाहिरबाट आय गरिने खुद्रा व्यापारलाई नियन्त्रण गरी बिक्री वितरणमा पूर्ण रूपमा रोक लगाइनेछ ।
- ✚ एक वडा एक उत्पादन उद्योग स्थापना गर्ने नीति लिइनेछ ।
- ✚ औपचारिक कार्यक्रम,सभा समारोह तथा विभिन्न उत्सव वा स्वागत र विदाई कार्यक्रममा स्थानीय उत्पादनका रुद्राक्ष वा फूलको माला प्रयोग गर्नुपर्ने निरन्तरता दिइनेछ ।
- ✚ राष्ट्रिय राजनीतिमा योगदान गर्नुहुने स्व. बल बहादुर राईको नाममा स्थापित बल बहादुर राई गरिवी निवारण कोषलाई निरन्तरता दिइनेछ ।
- ✚ राष्ट्रिय गानका सर्जक व्याकुल माईलाको नाममा व्याकुल माईला पर्यटन प्रवर्द्धन केन्द्र निर्माण गरी पर्यापर्यटन स्थलका रूपमा विकास गरिनेछ ।
- ✚ लिब्जु,तलुवागडी, दिब्जु, स्वालेवा पार्क,वाम पार्क,शिवालय मन्दिर,जोर्तीघाट, वानाङ्कु, केत्तुके गुम्बा,केत्तुके जिपलाईन,बाघपाईले, तीनकन्या पञ्चवती, सिद्धथुम्की धाम, फ्रेफ्रे झर्ना,वाक्दु झर्ना, तलुवा गढी, भोर्ले पोखरी, चिसापानी गुफा, किरातेश्वर (झाक्री) गुफा, किरातेश्वर महादेव, सातसल्ले सहिद पार्क , मितेरी भन्ज्याङ छत्रे पदमार्ग आदिलाई पर्यटकीय स्थलका रूपमा विकास गरिनेछ ।
- ✚ सहरी क्षेत्रका रूपमा विकास भइरहेका मानेभन्ज्याङ, केत्तुके, जयराम, हर्कपुरमा फोहोर वर्गीकरण तथा व्यवस्थापन कार्यलाई रोजगारीमा आवद्ध गरिने नीति लिइनेछ ।

अन्त्यमा,

उल्लिखित नीति तथा कार्यक्रमको सफल कार्यान्वयन गरी आत्मनिर्भर गाउँपालिका निर्माणको महाअभियानलाई साकार रूप दिन सम्पूर्ण जनप्रतिनिधि, राष्ट्रसेवक कर्मचारी, शिक्षक, सहकारी तथा निजी क्षेत्र र सम्पूर्ण गाउँपालिकाबासीमा सहयोगका लागि अपिल समेत गर्दछु ।

धन्यवाद ।